

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ  
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ  
|| ಯಾದವಾಭ್ಯುದಯಃ ||  
|| ತ್ರಯೋದಶಃಅ ಸರ್ಗಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕರ್

**His Holiness *śrīmad āṇḍavan of śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ತ್ರಯೋದಶಃ ಅ ಸರ್ಗಃ ॥

ಪ್ರಸಾದಭಾಜಃ ಪ್ರತಿನಿರ್ಗತಾಂ ತಾಂ

ಪ್ರಾಸಾದತೋ ವಾಸವವಲ್ಲಭಾಯಾಃ |

ಸಮಗ್ರಶಕ್ತಿಃ ಸಮಯೋಪಯಾತಃ

ಪ್ರಾಣೇಶ್ವರೀಂ ಪ್ರಾಪ್ತುಮಿಯೇಷ ಶೌರಿಃ || ೧೩.೧ ||

ತಾಮದ್ಭುತಾಂ ಸಿದ್ಧಿಮಿವಾದ್ಭುತಾನಾಂ

ಸೌಭಾಗ್ಯವಿದ್ಯಾಮಿವ ಸದ್ಗುಣಾನಾಂ |

ಸತ್ತಾಮನನ್ಯಾಮಿವ ಸದ್ಗುಣಾನಾಂ

ಯಥಾಶ್ರುತಂ ಪ್ರೈಕ್ಷತ ಯಾದವೇಂದ್ರಃ || ೧೩.೨ ||

ಅಂಗೈರವಜ್ಞಾತಕದಂಬಗೋಲೈಃ

ಅಸ್ಪಂದಮಂದೇನ ವಿಲೋಚನೇನ |

ಲೀಲೋಪಶಾಂತ್ಯಾ ಲಿಖಿತೇವ ಸಾಽಭೂತ್

ದಾವೋದರೇ ದೃಷ್ಟಿಪಥಂ ಪ್ರಯಾತೇ || ೧೩.೩ ||

ಪದ್ಮಾಕರಾಣಾಂ ಪರಿಷನ್ನಿವೇಶೇ

ಪರ್ಯಾಪ್ತಚಂದ್ರಾಯುತಕಾಂತಿಸಾರೇ |

ಅನನ್ಯಲಭ್ಯಾಂ ಲಭತೇ ಸ್ಮ ತೃಪ್ತಿಂ

ತಸ್ಯಾ ಮುಖೇ ದೃಷ್ಟಿರತೀವ ಶೌರೇಃ || ೧೩.೪ ||

ವಾಚಸ್ಪತಿತ್ವಂ ಚ ವನಸ್ಪತೀನಾಂ

ದಿವ್ಯೇತರೇಷಾಂ ಚ ದಿವಸ್ಪತಿತ್ವಂ |

ದಾತುಂ ಕ್ಷಮಾಯಾ ದಯಿತೇ ತದಾನೀಂ  
ಆಜ್ಞಾಪಕೋ ನೂನಮಭೂದನಂಗಃ || ೧೩.೫ ||

ತಸ್ಮಿನ್ ದ್ವಿತೀಯಾಮಿವ ವೈಜಯಂತೀಂ  
ಸಾ ಚ ಪ್ರಿಯೇ ಸಾಚಿವಿಶೇಷರಮ್ಯಾಂ |  
ಕಟಾಕ್ಷಮಾಲಾಂ ನಿಬಬಂಧ ಕೃಷ್ಣೇ  
ಕಾಮಾಧಿಕೇ ಕೌತುಕಮೇದುರಾಕ್ಷೀ || ೧೩.೬ ||

ಅಲಕ್ಷ್ಯಭೇದತ್ರಿವಿಧಾಂಬುಜಾಭೈಃ  
ಆಲಕ್ಷ್ಯಶೃಂಗಾರಗುಣಾನುಬಂಧೈಃ |  
ಸ್ವಯಂವರಸ್ಪೃಗ್ಭಿರಭಾವಿ ತಸ್ಯಾಃ  
ಕಾಲೋದಿತೇ ಕಂಸರಿಪೌ ಕಟಾಕ್ಷೈಃ || ೧೩.೭ ||

ಸ ವೈಜಯಂತ್ಯಾದಿವಿಭಾವಶಾಲೀ  
ನಿವ್ಯಾಜನಿಷ್ಟನ್ನನಿಜಾನುಭಾವಃ |  
ಶೃಂಗಾರವೀರಾದ್ಭುತಚಿತ್ರಿತಾತ್ಮಾ  
ರಮ್ಯಸ್ತಯಾ ನಿವಿವಿಶೇ ರಸೋಽನೃಃ || ೧೩.೮ ||

ಆಕೇಕರಾಣಾಮನಘಸ್ತದಾನೀಂ  
ಏಕಕ್ಷಣಂ ಲಕ್ಷ್ಯಮಭೂತ್ ಬಹೂನಾಂ |  
ತಸ್ಯಾಃ ಸ್ಥಿರಾನಂದಪರಿಪ್ಲುತಾನಾಂ  
ಅರ್ಥಸ್ಪೃಶಾಮರ್ಥವಿಲೋಕಿತಾನಾಂ || ೧೩.೯ ||

ತಸ್ಯಾಶ್ಚಿರಾಕಂಕ್ಷಿತಲಾಭಧನೈಃ  
ಅಪತ್ರಪಾಮಂಥರಿತೈರಪಾಂಗೈಃ |  
ಬಭಾರ ಭೂಯೋ ಬಹುಮಾನಪೂರ್ವಂ  
ಬಾಲೈಃ ಧೃತಾಂ ಬರ್ಹಿಕಲಾಪಭೂಷಾಂ || ೧೩.೧೦ ||

ಸಂತಾನಸೌಭಾಗ್ಯಘನೇನ ಯೂನಾ  
ಸಿಕ್ತಾ ಸುಧಾಸಾರನಿಭೈರಪಾಂಗೈಃ |

ಉದ್ಭಿನ್ನರೋಮಾಂಚತರ್ತಿರ್ಬಭಾಸೇ  
ಕಾಂತಪ್ರರೋಹಾ ಕಮಲಸ್ಥಲೀವ || ೧೩.೧೧ ||

ಸ್ವಕಾಂತಿಸಾಮ್ಯಾದಿವ ಜಾತಸಂಗೈಃ  
ಶೌರಿಸ್ತದಾ ಸ್ವಾಗತಸೂಕ್ತಿಗರ್ಭೈಃ |  
ಪ್ರಿಯಾಸಖೀನಾಮಭಜತ್ ಪ್ರಹೃಷ್ಠೈಃ  
ಉದ್ವೀಕ್ಷಣೈರುತ್ಪಲಪುಷ್ಪವೃಷ್ಟಿಂ || ೧೩.೧೨ ||

ಸ ರುಕ್ಮಿಣೀನೇತ್ರಚಕೋರಚಂದ್ರಃ  
ಸಾ ತತ್ಪ್ರಹರ್ಷಾಂಬುಜಪೂರ್ವಸಂಧ್ಯಾ |  
ತದದ್ಭುತದ್ವಂದ್ವಮವೇಕ್ಷ್ಯ ಸಖ್ಯಃ  
ಪ್ರಾಪ್ಸುಸ್ತಲಾಮಪ್ಸರಸಾಮನೂನಾಂ || ೧೩.೧೩ ||

ತಥೈವ ತಾದಾತ್ಮ್ಯಮಿವಾಽಽಗತಾನಾಂ  
ತಸ್ಯಾಃ ಸಖೀನಾಂ ಸಮಮಾವಿರಾಸಣ |  
ಪರಸ್ಯ ವೀಕ್ಷಾಂ ಪ್ರತಿಸಂಲಪಂತೋ  
ವಕ್ರೋಕ್ತಿಗರ್ಭಾ ಇವ ಮಂದಹಾಸಾಃ || ೧೩.೧೪ ||

ಸ ಕೌಸ್ತುಭಾಭ್ಯರ್ಣನಿವೇಶಯೋಗ್ಯಂ  
ಕನ್ಯಾಮಯಂ ಕಾಮಪಯೋಧಿರತ್ನಂ |  
ಪರೀತಮಾರಾತ್ ಪ್ರತಿಹಾರಪಾಲೈಃ  
ಪಶ್ಯಣ್ ಕ್ಷಣಂ ಪಾಂಥ ಇವಾವತಸ್ಥೇ || ೧೩.೧೫ ||

ತಂ ಮಾಲ್ಯಭೂಷಾಪರಿಕರ್ಮಿತಾಂಗಂ  
ಧಾರಾತಟಿತ್ವಂತಮಿವಾಂಬುವಾಹಂ |  
ಸಮೀಕ್ಷ್ಯ ಬಾಲಾ ತದನನ್ಯದೃಷ್ಟಿಃ  
ಚರ್ಯಾಮವಾಲಂಬತ ಚಾತಕಾನಾಂ || ೧೩.೧೬ ||

ತಲೋದರೀಂ ತಾಲಫಲಸ್ತನೀಂ ತಾಂ  
ತಾಮ್ರಾಧರಾಂ ಚಾರುನವೋತ್ಪಲಾಕ್ಷೀಂ |

ಕಿಂ ನಾಮ ಭಾವೀತಿ ವಿಭಾವಯಂತೀಂ  
ಕೃಷ್ಣಸ್ತದಾ ಕಿಂಚಿದಿವಾಽಽಸಸಾದ || ೧೩.೧೭ ||

ದುರ್ದರ್ಶಮಧ್ಯಾಂ ದ್ವಿರದೇಂದ್ರಯಾತಾಂ  
ವ್ಯೂಹಕ್ರಮವ್ಯಕ್ತವಿಚಿತ್ರಗಾತ್ರೀಂ |  
ಪರೈರಭೇದ್ಯಾಂ ಪ್ರತಿಜಗ್ಮುಷೀಂ ತಾಂ  
ಕಾಂತಾತ್ಮಿಕಾಂ ಕಾಮಚಮೂಂ ಸ ಮೇನೇ || ೧೩.೧೮ ||

ಸ ಚಂದ್ರಿಕಾಂ ಚಂದ್ರ ಇವಾಭಿಯಾತಃ  
ಚಂದ್ರಾನನಾಂ ಯಾದವವಂಶಚಂದ್ರಃ |  
ನಿವೇಶನೀಯಃ ಸವಿಶೇಷಮಾಸೀತ್  
ನೇದೀಯಸಾಂ ನೇತ್ರಚಕೋರಬೃಂದೈಃ || ೧೩.೧೯ ||

ಅಹಂ ತ್ವಯಾ ದೂತಮುಖೇನ ದೂರಾತ್  
ಸಾಧ್ವ್ಯಾ ಸಮಾಹೂತ ಇಹೋಪಯಾತಃ |  
ಮಾ ತೇ ಭಯಂ ಭೂದಿತಿ ಮಂಜುಭಾಷಿ  
ತಾಮಗ್ರಹೀದಗ್ರಕರೇ ಮುಕುಂದಃ || ೧೩.೨೦ ||

ಪ್ರಿಯೇಣ ಸಾ ತೇನ ಗೃಹೀತಹಸ್ತಾ  
ತದ್ವಕ್ತ್ರದಿವ್ಯಾಂಬುಜಷಟ್ಪದೇನ |  
ವಿಲೋಚನೇನ ವ್ಯವೃಣೋತ್ ಸಖೀಭ್ಯಃ  
ಕೃತಾರ್ಥತಾಂ ಕ್ಷೀಬದಶೋಲ್ಬಣೇನ || ೧೩.೨೧ ||

ಪ್ರಾಚೋಽವತಾರಾನತಿಶಯ್ಯ ಭೂಮ್ನಾ  
ಸಾ ರುಕ್ಮಿಣೀ ತೇನ ವೃತಾ ಚಕಾಶೇ |  
ತಸ್ಯೈವ ರೂಪಾಂತರದೂರವೃತ್ತಿಃ  
ಕಂದರ್ಪಜನ್ಮಾನುಗುಣೇವ ಕಾಂತಿಃ || ೧೩.೨೨ ||

ಮಲ್ಲಿವಿಕಾಸೋಜ್ಜ್ವಲಮಂದಹಾಸಾ  
ರೋಮೋದಗ್ಗಮೈರಾಹಿತಕೋರಕಶ್ರೀಃ |

ಸಮೇಯುಷೀ ಸಂದದೃಶೇ ತದಾ ಸಾ  
ವಸಂತಲಕ್ಷ್ಮೀರಿವ ಮಾಧವೇನ || ೧೩.೨೩ ||

ಅಘರ್ಮಜಸ್ವೇದಕಣಾವಕೀರ್ಣಾಂ  
ಅಭೀತಿಜಂ ವೇಪಥುಮುದ್ವಹಂತೀಂ |  
ಅನುಷ್ಣಬಾಷ್ಪೋದಯಮಂಥರಾಕ್ಷೀಂ  
ವಿಲೋಕ್ಯ ದೇವೀಂ ವಿಭುರಭ್ಯನಂದತ್ || ೧೩.೨೪ ||

ಹರಿಪ್ರಿಯಾಂ ಕೇಸರಿಣೀಮಿವೈನಾಂ  
ದುರಾಸದಾಮನ್ಯನ್ಮಪದ್ವಿಪೇಂದ್ರೈಃ |  
ಸಖೀಜನಃ ಪ್ರೀತಮನಾ ನಿದಧ್ಯೌಃ  
ಯಯೌ ಚ ಖೇದಂ ನಿಜವಿಪ್ರಯೋಗಾತ್ || ೧೩.೨೫ ||

ಮಿಥೋ ಗುಣೈಸ್ತನ್ಮಿಥುನಂ ನಿಬದ್ಧಂ  
ವಿಯೋಗವೈದೇಶಿಕಸಂಪ್ರಯೋಗಂ |  
ಅಜಾಯತಾನ್ಯೋನ್ಯನಿಲೀನಭಾವಂ  
ಸಖೀದೃಶಾಂ ಸಾದರದರ್ಶನೀಯಂ || ೧೩.೨೬ ||

ಜಗತ್ಪ್ರಯಾತಿಪ್ರಶಮಾಯ ಜಾತಾಂ  
ವಿಹಾರಸಂಕ್ಷೋಭಿತವೈರಿಸಿಂಧುಃ |  
ದೇವೇಷು ಪಶ್ಯತ್ಸ್ವಿವ ಪೂರ್ವಮೇನಾಂ  
ಜಗ್ರಾಹ ತಾಂ ಜಾಗ್ರತಿ ರಾಜಲೋಕೇ || ೧೩.೨೭ ||

ಸ ಪುಷ್ಪಕಂ ರಾಮ ಇವ ಪ್ರಿಯಾಂ ಸ್ವಾಂ  
ಉತ್ತಾರಿತಾಂ ಶತ್ರುಭಯಾದುದೀರ್ಣಾತ್ |  
ಮನೋಜವಂ ಸತ್ಯಮನೋರಥಸ್ತಾಂ  
ಆರೋಪಯಾಮಾಸ ರಥಂ ರಥಾಂಗೀ || ೧೩.೨೮ ||

ಸಾ ಚಾಮರೌಘೈರುಪಚರ್ಯಮಾಣಾ  
ವಾತಾವಧೂತೈರಿವ ಕಾಶಜಾಲೈಃ |

ರರಾಜ ನಾಥೇನ ರಥೋದಯಾದ್ರೌ  
ಚಂದ್ರೇಣ ಪೂರ್ಣೇನ ಶರನ್ನಿಶೇವ || ೧೩.೨೯ ||

ಪರಸ್ಪರಪ್ರಾಪ್ತಗುಣೇನ ಭಾಸಾ  
ಬರ್ಹಾವೃತಂ ವ್ಯೋಮ ವಿಭಾವಯಂತೌ |  
ವಿರೇಜತುಸ್ತುಂಗರಥಾಶ್ರಯೌ ತೌ  
ವಿದ್ಯುತ್ಪಯೋದಾವಿವ ಮಂದರಸ್ಥೌ || ೧೩.೩೦ ||

ಪ್ರಭೇವ ದೇವೇನ ತವೋಪಹೇನ  
ಪ್ರತ್ಯಗ್ಧಿಶಂ ತೇನ ಸಹ ಪ್ರಯಾಂತೀ |  
ನಿತ್ಯಾನಪಾಯಿತ್ವಮಜಾನತೀನಾಂ  
ಸತ್ಯಾಪಯಾಮಾಸ ನಿಜಂ ಪ್ರಜಾನಾಂ || ೧೩.೩೧ ||

ತಾಮುದ್ವಹಂಸ್ತಾಮರಸಾಯತಾಕ್ಷೋ  
ರತ್ನೌಘದೀಪ್ತೇನ ರಥೇನ ದೇವೀಂ |  
ಆತ್ಮಾನಮೇವಾರ್ಯಮಮಂಡಲಸ್ಥಂ  
ವಿದ್ಯಾಸಖಿಂ ವ್ಯಂಜಯತಿ ಸ್ಮ ವಿರಃ || ೧೩.೩೨ ||

ಅತೀತದರ್ಶಾಮಿವ ಚಂದ್ರಲೇಖಾಂ  
ಶಾಂತೋಪರೋಧಾಮಿವ ಶಾರದೀಂ ದ್ಯಾಂ |  
ಅಮಂಸ್ತ ನಿರ್ವಿಘ್ನಫಲಾಮಿವೇಚ್ಛಾಂ  
ಶೋಕತ್ಯಜಂ ಶೂರಕುಲೇಶ್ವರಸ್ತಾಂ || ೧೩.೩೩ ||

ಸಮೇತ್ಯ ಸಿಂಹೀಮಿವ ತಾಮನನ್ಯಾಂ  
ಯಾನೋದ್ಯತಂ ಯಾದವಪಂಚವಕ್ತ್ರಂ |  
ಆಘುಷ್ಯ ಗೋಮಾಯುರಿವಾಮಿಷಾರ್ಥೀ  
ಚೈದ್ಯಃ ಕ್ರುಧಾ ದೀಪ್ತಮುಖೋಽನ್ವಧಾವತ್ || ೧೩.೩೪ ||

ರುಕ್ಮೀ ಚ ತೂರ್ಣಂ ಪ್ರತಿಪನ್ನರೋಷಃ  
ಪುರೋ ಭರ್ವ ಭೂಮಿಭೃತಾಂ ಸಖೀನಾಂ |

ಪರಾಭವಸ್ಯ ಪ್ರತಿಕಾರಮಿಚ್ಛ್ಱ  
ಜಗ್ರಾಹ ಪಾಷ್ಣಿಂ ಜಗದೇಕನೇತುಃ || ೧೩.೩೫ ||

ಜಿಘಾಂಸಿತೇ ಭ್ರಾತರಿ ಜಾತಖೇದೈಃ  
ಕಾಂತಾಭಿಲಾಪೈಃ ಕತಕೈರಿವಾಂಭಃ |  
ಮನಃ ಪ್ರಪೇದೇ ಸಹಜಾಂ ಪ್ರಸತ್ತಿಂ  
ಸತ್ತ್ವಾಧಿಕಂ ಸಾತ್ತ್ವತವಂಶಗೋಪ್ತುಃ || ೧೩.೩೬ ||

ಸ ವೀಕ್ಷಮಾಣಃ ಸವಿಲಾಸನೇತ್ರಂ  
ವಲ್ಗುಸ್ಮಿತಂ ವಾಮದೃಶೋ ಮುಖಾಬ್ಜಂ |  
ತದುಕ್ತಿಭಿಃ ಸ್ವಾದುತಮಾಭಿರಾಸೀತ್  
ಆಪ್ಯಾಯಿತೋ ನೂನಮನಾವಿಲಾಭಿಃ || ೧೩.೩೭ ||

ಅನುದ್ರುತಾಂ ವೈರಿಚಮೂಂ ಸ ವೀರೋ  
ಬಲೇನ ರುದ್ಧಾ ನಿಜಬಾಹುನೈವ |  
ವಿನಿರ್ದಿಶ್ಱ ಮಾರ್ಗಭರ್ವಾ ವಿಶೇಷಾಱ  
ವಿಶ್ವಾಸಯಾಮಾಸ ವಿದರ್ಭಕನ್ಯಾಂ || ೧೩.೩೮ ||

ಪ್ರಿಯಾಸಹಾಯಃ ಪದವೀಂ ಸ ಗಚ್ಛ್ಱ  
ದ್ರಾಘೀಯಸೀಂ ದಾರುಕಸಾರಧಿಸ್ತಾಂ |  
ಉದಗ್ರವೇಗಾನುದಧೇರನೂಪೇ  
ವೀರ್ತಿಱ ಕ್ಷಣಂ ವಿಶ್ರಮಯಾಂಬಭೂವ || ೧೩.೩೯ ||

ಭಯಾಣವಾದುದ್ಧೃತಯಾ ಸ್ವಯಾಽಸೌ  
ಶ್ರಿಯೇವ ಸಾಕ್ಷಾದನುಭೂಯಮಾನಃ |  
ಪಯೋಧಿರೂಪಾಂ ಪರಿಘಾಂ ವಿಲಂಘ್ಯ  
ದ್ಯುಸಂಮಿತಾಂ ದ್ವಾರವತೀಮಯಾಸೀತ್ || ೧೩.೪೦ ||

ಪರಿಷ್ಕೃತಾಂ ಕಾಂಚನತೋರಣೈಸ್ತಾಂ  
ವಲ್ಗುಧ್ವಜಾಂ ವಂದನದಾಮಚಿತ್ರಾಂ |

ರಾಮಾಸಹಾಯಃ ಪ್ರಸಮೀಕ್ಷ್ಯ ರೇಮೇ  
ರಮ್ಯಪ್ರಸೂನಾಂಚಿತರಾಜವೀಧೀಂ || ೧೩.೪೧ ||

ಮಹೀಯಸಾಂ ಮಂಗಲದುಂದುಭೀನಾಂ  
ನಾದೈರವಜ್ಞಾ ತಪಯೋಧಿಶಬ್ದಾ |  
ಶ್ರುತೋತ್ಸವಾನಾಂ ವಿದಯೇ ಪುರೀ ಸಾ  
ಸ್ವರ್ಗೌಕಸಾಂ ಶ್ರೋತ್ರಸುಧಾಮಪೂರ್ವಾಂ || ೧೩.೪೨ ||

ಪ್ರತ್ಯೇಯುಷಾಂ ಕಂಸರಿಪುರ್ಯದೂನಾಂ  
ದೇವದ್ರುಮಾಣಾಮಿವ ಜಂಗಮಾನಾಂ |  
ಅನರ್ಘರತ್ನಾಭರಣಪ್ರಧಾನಾನ್  
ಆದತ್ತ ದಿವ್ಯಾನುಪದಾವಿಶೇಷಾನ್ || ೧೩.೪೩ ||

ತಸ್ಮಿನ್ ಮಹಾನೀಲಮಣಿಪ್ರಕಾಶೇ  
ತಾಂ ರುಕ್ಮಿಣೀಮಾಹಿತರುಕ್ಮಕಾಂತಿಂ |  
ಪುರಾಂಗನಾಃ ಪ್ರೇಕ್ಷಿತುಮೀಹಮಾನಾಃ  
ಸ್ವರ್ಗಾಧಿಕಾನಾರುರುಹುಃ ಸ್ವಸೌಧಾನ್ || ೧೩.೪೪ ||

ಕಲಕ್ಷಣನ್ನೂಪುರಚಾರುವಾದ್ಯಂ  
ಕರ್ಣಾವತಂಸೋದಿತಭೃಂಗಗೀತಂ |  
ಕಸ್ಯಾಶ್ಚಿದನ್ವಾಗತನಾಟ್ಯವೇದಂ  
ಲೀಲಾಗತಂ ಲಾಸ್ಯಮಭೂದಪೂರ್ವಂ || ೧೩.೪೫ ||

ಪರಿಚ್ಯುತಂ ಕಿಂಚಿದಿವಾಂತರೀಯಂ  
ಕಾಚಿತ್ಸಮಾಲಂಬ್ಯ ಸಹೈವ ಕಾಂತ್ಯಾ |  
ಕ್ಷಿಪ್ತೇವ ತೀವ್ರೇಣ ಕುತೂಹಲೇನ  
ಕ್ಷಣೇನ ವಾತಾಯನಮಾಸಸಾದ || ೧೩.೪೬ ||

ಆಮುಚ್ಯ ತಾಟಂಕಮನಂಗಚಕ್ರಂ  
ಸವ್ಯೇತರೇ ಸತ್ವರಮಾವ್ರಜಂತೀ |

ಅನ್ಯೇನ ಕಾಚಿದ್ಭೃಶಮಾಬಭಾಸೇ  
ಕರ್ಣೇನ ಕೈವಲ್ಯವಿಭೂಷಣೇನ || ೧೩.೪೭ ||

ಉದಂಚಿತಾ ಬಾಹುಲತೇತರಸ್ಯಾ  
ಮೌಲೀಸ್ತೃಜಾ ಹಸ್ತಗೃಹೀತಯಾಽಽಸೀತ್ |  
ಜಗಜ್ಜಿಗೀಷೋರ್ಮದನಸ್ಯ ಜೈತ್ರೀ  
ಪತಾಕಯೇವಾದ್ಭೃತಕೇತುಯಷ್ಟಿಃ || ೧೩.೪೮ ||

ಪ್ರಕೋಷ್ಠಭಾಜಃ ಪ್ರಿಯಶಾರಿಕಾಯಾಃ  
ಪಯಃ ಸ್ವಯಂ ಸಾದರಮರ್ಪಯಂತೀ |  
ಗಾವಾಕ್ಷಮಾಗಮ್ಯ ಗಜೇಂದ್ರಯಾತಾ  
ಕಾಚಿತ್ ಪ್ರಸಸ್ಮಾರ ಕೃತಾವಶೇಷಂ || ೧೩.೪೯ ||

ಪ್ರಚಾರವೇಗಾತ್ ತ್ರುಟಿತೇನ ಚಕ್ರೇ  
ಹಾರೇಣ ಮುಕ್ತಾಫಲವರ್ಷಿಣಾಽನ್ಯಾ |  
ಅದೂರತಃ ಸನ್ನಿಹಿತಸ್ಯ ಶೌರೇಃ  
ಆಚಾರಲಾಜಾಂಜಲಿಪೂರ್ವರಂಗಂ || ೧೩.೫೦ ||

ಸ್ತನಾಂಶುಕಂ ಸ್ತಸ್ತಮಬುಧ್ಯಮಾನಾ  
ಸಖೀಜನೇ ಸಮ್ನಿತಮೀಕ್ಷಮಾಣೇ |  
ಪರಾಮೃಶಂತೀ ವಿತತಾನ ಕಾಚಿತ್  
ಪ್ರತಿಕ್ರಿಯಾಂ ಪಾಣಿನಖಾಂಶುಜಾಲೈಃ || ೧೩.೫೧ ||

ಸಖೀಧೃತ್ಯೈಶ್ಚಾಮರತಾಲವೃಂತ್ಯೈಃ  
ಆಶ್ಯಾನತಾಂ ಪ್ರಾಪಿತಮಂಗರಾಗಂ |  
ವಿಲೋಕಿತೇ ಶಾರಂಗಿಣಿ ವಿಹ್ವಲಾಽನ್ಯಾ  
ಶ್ಲ್ವಾಸಾನಿಲೈಃ ಶೋಷಮಿವಾನಿನೀಷತ್ || ೧೩.೫೨ ||

ಪ್ರಸಾಧಯಂತೀಮವಧೀರ್ಯಾ ಘಾತ್ರೀಂ  
ಅಂಗೈರಸಂಭಾವಿತಭೂಷಣಾಽನ್ಯಾ |

ಸಮೀಕ್ಷ್ಯ ಕೃಷ್ಣಂ ಸಹಸೋಪಜಾತೈಃ  
ಪರಿಷ್ಕಿಯಾಮಾದ್ರಿಯತೇವ ಭಾವೈಃ || ೧೩.೫೩ ||

ಭುವಾ ಸ್ಫುರಂತ್ಯಾ ಮದನಸ್ಯ ಮೌರ್ವೀಂ  
ಜ್ಯಾಘಾತರೇಖಾಮಭಿದರ್ಶಯಂತೀ |  
ಅನ್ಯಾನುಷಕ್ತೇಽಪಿ ಹರೌ ವಿಯಾತಾಂ  
ಪ್ರಾಯುಂಕ್ತ ದೂತೀಮಿವ ದೃಷ್ಟಿಮನ್ಯಾ || ೧೩.೫೪ ||

ತದೀಕ್ಷಣೇ ಭರ್ತುರಿವ ಸ್ಮರಂತ್ಯಾ  
ಕನ್ಯಾದಶಾಂ ಕಾಮವಶಾದ್ಭಜಂತ್ಯಾ |  
ಸ್ವಯಂವರಾಹೇಃ ಸ್ವಯಮೇವ ತಸ್ಮಿನ್  
ಕಯಾಚಿದಾಧಾಯಿ ಕಟಾಕ್ಷಮಾಲಾ || ೧೩.೫೫ ||

ಸಮೇಯುಷೀಮಪ್ರತಿಮೇನ ಯೂನಾ  
ತಾಂ ರುಕ್ಮಿಣೀಂ ವೀಕ್ಷ್ಯ ವಿಲೀನಭಾವಾ |  
ಭಾಗ್ಯಂ ಕಿಮಸ್ಯಾ ಇತಿ ಭಾವಯಂತೀ  
ತದಾತ್ಮತಾಂ ನೂನಮಲಿಪ್ಸತಾನ್ಯಾ || ೧೩.೫೬ ||

ಕಕ್ಷ್ಯಾನಿಬಂಧಚ್ಯವನೇ ಸಲೀಲಂ  
ಸ್ತನಾಹಿತಸ್ವಸ್ತಿಕಬಾಹುಬಂಧಾ |  
ಜಗತ್ಪತೌ ಪಶ್ಯತಿ ಜಾತಭೀಷಾ  
ಪ್ರಾಯಸ್ತದಾಲಿಂಗನಮಭ್ಯನ್ಯೇಷೀತ್ || ೧೩.೫೭ ||

ರಥೇನ ತಂ ರಾಜಪಥೇ ಪ್ರಯಾಂತಂ  
ನಿವ್ಯಾಜಸಂಗೇನ ನಿಶಾಮಯಂತೀ |  
ತ್ಯಕ್ತಾ ನಿಮೇಷೈರಪರಾಽನ್ವಕಾಷೀತ್  
ಚಿತ್ರಾಂಗನಾನಾಂ ಸುರಯೋಷಿತಾಂ ಚ || ೧೩.೫೮ ||

ಸಮೀಕ್ಷಿತಸ್ಯಾಪಿ ಸಹತ್ವಸಂಗಾತ್  
ದುಷ್ಪಾಪಲೋಭಾದಪಿ ದೂಯಮಾನಾ |

ಗಲದ್ಭಿರನ್ಯಾ ವಲಯಪ್ರಸೂನೈಃ  
ಅಭ್ಯರ್ಚನಾಮಾತನುತೇವ ಶೌರೇಃ || ೧೩.೫೯ ||

ಸಮಾನಕಾಂತ್ಯಾ ಪ್ರಿಯಯಾ ಸಮೇತೇ  
ದೃಷ್ಟೇ ಜಗದ್ಧಾತರಿ ಜಾತರಾಗಾ |  
ಪ್ರಣಾಮಯೋಗೈಯಮಿತಿವ ಮತ್ವಾ  
ಪ್ರಾಪ್ತಂ ಪದಂ ಮೇಖಿಲಯಾ ಪರಸ್ಯಾಃ || ೧೩.೬೦ ||

ತಾಸಾಂ ತದೇಕೋತ್ಸುಕದರ್ಶನಾನಾಂ  
ಸಮಾಧಿಭಾಜಾಮಿವ ಶೇಮುಷೀಣಾಂ |  
ಅಲಂ ಪ್ರಭುಃ ಸೋಽಪಿ ನ ಮಾತುಮಾಸೀತ್  
ಅಪಾರಹರ್ಷಾದನಘಾಮವಸ್ಥಾಂ || ೧೩.೬೧ ||

ಅವಾರುಣೇಸಂಭವಸೌರಭೈಸ್ತೈಃ  
ಅನನ್ಯಸಾಧ್ಯಾಧರ ಬಿಂಬರಾಗೈಃ |  
ನಿರಂಜನೋಪಸ್ಥಿತನೇತ್ರಶೋಭೈಃ  
ಸ ಪಿಪ್ರಿಯೇ ಪೌರವಧೂಮುಖಾಬ್ಜೈಃ || ೧೩.೬೨ ||

ಸ ಪೌರಕನ್ಯಾಕರವಿಪ್ರಕೀರ್ಣಾನ್  
ಪ್ರಾಯಃ ಪ್ರತೀಚ್ಛನ್ನಪಚಾರಲಾರ್ಜಾನ್ |  
ಅಚೀಚರತ್ ಸ್ಯಂದನಮಬ್ಜನೇತ್ರಃ  
ಸವ್ಯಾಪಸವ್ಯೇನ ಗತೇನ ವೀಧೀಂ || ೧೩.೬೩ ||

ಕಹ್ಲಾರಪದ್ಮೋತ್ಪಲಕಾಂತಿಚೋರೈಃ  
ಕಟಾಕ್ಷಣೈಃ ಪೌರವಧೂಜನಾನಾಂ |  
ಮುಗ್ಧೇಂದುಹಾಸೋ ಮುಮುದೇ ಮುಕುಂದಃ  
ಪಶ್ಯತ್ ಪ್ರಿಯಾಂ ಪ್ರಾಪಿತಪುಷ್ಪವೃಷ್ಟಿಂ || ೧೩.೬೪ ||

ಕೃಷ್ಣಸ್ಯ ತಾಂ ಸ್ಕಂಧಮುಪಘ್ನಯಂತೀಂ  
ಸುರದ್ರುಮಸ್ಯೇವ ಸುವರ್ಣವಲ್ಲಿಂ |

ಅವೇಕ್ಷ್ಯ ನೂನಂ ಚತುರಃ ಪ್ರಮರ್ಥಾನ್  
ಅನನ್ಯಲಭ್ಯಾನಲಭಂತ ಪೌರಾಃ || ೧೩.೬೫ ||

ವಕ್ತ್ರೈಃ ಸುಧಾಸೋದರಕಾಂತಿಪೂರೈಃ  
ಕಸ್ತೂರಿಕಾಪತ್ರಕಲಂಕದೃಶೈಃ |  
ಅಲಕ್ಷ್ಯದೇಹಾ ವಿದಧುರ್ಮೃಗಾಕ್ಷ್ಯಃ  
ಪ್ರತ್ಯುಪ್ತಪೂರ್ಣೇಂದುಶರ್ತಾನ್ ಗವಾಕ್ಷಾನ್ || ೧೩.೬೬ ||

ಶುಚಿಸ್ಮಿತಾಃ ಸೌಧತಲಾಂತರಸ್ಥಾಃ  
ಪದ್ಮೇಕ್ಷಣಂ ಪ್ರೇಕ್ಷ್ಯ ಪರಿಸ್ಪುರಂತ್ಯಃ |  
ಶರತ್ಪಯೋದೋದರಸಂಶ್ರಿತಾನಾಂ  
ಕ್ಷಣದ್ಯುತೀನಾಂ ದ್ಯುತಿಮನ್ವವಿಂದನ್ || ೧೩.೬೭ ||

ಅಪಾಂಗಜಾಲೈರಸಿತೋತ್ಪಲಾಭೈಃ  
ಕೃಷ್ಣಾತ್ಮಕಂ ಭಾವಮಿವೋದ್ವಮಂತ್ಯಃ |  
ವಿತೇನಿರೇ ರಾಜಪಥೇ ಮೃಗಾಕ್ಷ್ಯಃ  
ತದಾದೃತಾಂ ಬರ್ಹವಿತಾನಶೋಭಾಂ || ೧೩.೬೮ ||

ಹರೇರಭಿಖ್ಯಾಮನುಪಾಧಿರಮ್ಯಾಂ  
ವಿಲೋಚನೈರ್ವೀತನಿಮೇಷವಿಘ್ನೈಃ |  
ಆಸ್ವಾದಯಂತ್ಯಃ ಸುದೃಶಸ್ತದಾನೀಂ  
ಅಯತ್ನನಿಷ್ಪೀತಸುಧಾ ಇವಾಸ್ಸರ್ಷನ್ || ೧೩.೬೯ ||

ಅಂಭೋರುಹಾಣಾಮವಲೇಪಸೀಮಾಂ  
ಕರ್ಣೋತ್ಪಲಾನಾಮಪಿ ಕಾಂತಿಕಕ್ಷ್ಯಾಂ |  
ವಿಲಂಘಯಂತಃ ಸುದೃಶಾಂ ಕಟಾಕ್ಷಾ  
ವಿಲಿಲ್ಯಿರೇ ಕೃಷ್ಣಮವಾಪ್ಯ ಲಕ್ಷ್ಯಂ || ೧೩.೭೦ ||

ತಮಾತ್ಮವಂತಂ ಪರವಿದ್ಯಯೇವ  
ಪರಾಕ್ರಮಂ ತತ್ಪರಯೇವ ಲಕ್ಷ್ಯಂ |

ತಮೇವ ದೇವಂ ದಯಯೇವ ಜುಷ್ಪಂ  
ಸಂಮೇನಿರೇ ತತ್ತ್ವವಿದಃ ಸಭಾರ್ಯಂ || ೧೩.೨೧ ||

ತಾಂ ಪ್ರಾಪ್ಯ ಚಿತ್ರಾಮಿವ ತಾರಕೇಶಃ  
ಸ್ತವ್ಯೈಃ ಸ್ತುತೋ ವಂದಿಗಣೈರಭೌಮೈಃ |  
ವಿವೇಶ ಧಾಮ ಸ್ವಮುದೀರ್ಣಧಾಮಾ  
ವೈವಾಹಿಕೀಂ ಸಂಪದಮಾಪ್ತುಮಿಚ್ಛೇ || ೧೩.೨೨ ||

ವಿಹಾರಯೋಗೇನ ವಿಭಜ್ಯ ಯುಕ್ತಂ  
ಮಿಥೋಽನುರೂಪಂ ಮಿಥುನಂ ತದಾದ್ಯಂ |  
ಉಪಾಚರಣ ವ್ಯೋಮಚರಾ ಯಥಾರ್ಹಂ  
ಸಂಪ್ರೀಣನೈರುತ್ಸವಸಂವಿಧಾನೈಃ || ೧೩.೨೩ ||

ಸದಾಽಭಿಗಮ್ಯೈರಭಿಗಮ್ಯಮಾನಂ  
ವಿಶ್ರಾಣನೇ ವೈಶ್ರವಣಾತ್ ಪ್ರಭೂತಂ |  
ತಂ ಶಂಖಪದ್ಮಪ್ರಮುಖಾ ಮಹಾಂತಃ  
ಸಿಷೇವಿರೇ ಶೇವಧಯಃ ಸಮೇತಾಃ || ೧೩.೨೪ ||

ಅಕೃತ್ಸ್ನಸಂವೇದಿನಿ ಜೀವಲಾಕೇ  
ಸಂಗ್ರಾಹರ್ಯಾ ಧರ್ಮಮಥಾತ್ಮವೃತ್ತಾ |  
ಪ್ರತ್ಯರ್ಚಯಾಮಾಸ ಮುನೀನುಪೇತಾಃ  
ಪ್ರಭುಃ ಸ್ವಯಂ ಪ್ರೇಷ್ಯ ಇವೋಪಚಾರೈಃ || ೧೩.೨೫ ||

ಅಪತ್ರಪಾವಿಪ್ಲ ತಚೇತಸೋ ಯೇ  
ತ್ಯಕ್ತ್ವಾ ವಿಪಕ್ಷಂ ತರಸೋಪಸೇದುಃ |  
ಯಥಾಕ್ರಮಂ ಸಾತ್ಯಕಿರುತ್ಸವಾದೌ  
ಸಂಭಾವಯಾಮಾಸ ಸಭಾಸದಸ್ತಾಃ || ೧೩.೨೬ ||

ಶುಭಂಯವಃ ಸ್ವಾಮಿಮಹೋತ್ಸವೇನ  
ಸ್ವಾರಾಜ್ಯಮಕ್ಷಯ್ಯಮಿವಾಪ್ತವಂತಃ |

ದತ್ತೋಪಚಾರಾ ವಸುದೇವದಾರೈಃ  
ಪುಣ್ಯಾಶಯಾಃ ಪೌರಜನಾ ಜಹರ್ಷುಃ || ೧೩.೨೨ ||

ಸಹೋದರನ್ಯಸ್ತಭರಸ್ತದಾತ್ಮಾ  
ರುಕ್ಮಾಣಿ ರತ್ನಾನಿ ಚ ರೌಹಿಣೀಯಃ |  
ಅದತ್ತ ಸಂತೋಷವಶಾದಭೀಕ್ಷ್ಣಂ  
ವಾಂಛಾಧಿಕಂ ವಂದಿವನೀಪಕಾನಾಂ || ೧೩.೨೮ ||

ಅನನ್ಯಭಕ್ತೈರನುಭಾವ್ಯಭೂಮ್ನಾ  
ದತ್ತೇಕ್ಷಣೋ ದಾನಪತಿಸ್ತ್ರಿದಾಮ್ನಾ |  
ಸಮಾಹಿತೈಃ ಸಂಮತಮುದ್ಧವಾದೈಃ  
ಪುರೋಧಸಾಂ ಪೂಜನಮಾಚಚಾರ || ೧೩.೨೯ ||

ಆಹನ್ಯಮಾನಾ ಧೃತಹೇಮಕೋಣೈಃ  
ಗಂಧರ್ವಮುಖೈರಿವ ಗಾಢವಿದೈಃ |  
ಜಾತಾನುನಾದಾ ಜಗತಾಂ ತ್ರಯಾಣಾಂ  
ದೋಷಚ್ಛಿದೋ ದುಂದುಭಯಃ ಪ್ರಣೇದುಃ || ೧೩.೮೦ ||

ವಿಭಾವಿತಂ ಶಿಕ್ಷಿತನಾಟ್ಯವೇದೈಃ  
ಉದ್ವಾಹಸಂಗೀತಮುದಾರಕ್ಲೃಪ್ತಂ |  
ಪ್ರಸಾದನಂ ದೃಷ್ಟಿಮನಶ್ಚೃತೀನಾಂ  
ಅದಿವ್ಯಮಾಸ್ಕಂದಿತದಿವ್ಯಮಾಸೀತ್ || ೧೩.೮೧ ||

ಲಾವಾಣ್ಯಪೂರಂ ಲಲಿತಾಂಗಯಷ್ಟೇಃ  
ಕಾತ್ಸ್ಯೇನ ನಿವೇಷ್ಪುಮಪಾರಯಂತ್ಯಃ |  
ಅಂಗಾನಿ ವಧ್ವಾಃ ಕುಲವೃದ್ಧನಾರ್ಯಃ  
ಪ್ರಸಾಧನೈರಂತರಯಾಂಬಭೂವುಃ || ೧೩.೮೨ ||

ಪ್ರಯುಜ್ಯಮಾನಾನಿ ತಯೋರ್ಯಥಾಹರ್ಷಂ  
ಮಂಗಲ್ಯಮಾಲ್ಯಾಭರಣಾಕ್ಷತಾನಿ |

ಪ್ರಾಯೇಣ ಲೋಕಾಭ್ಯುದಯಂ ಪ್ರದಾತುಂ  
ತತ್ಸಂಗಮಾತ್ಪಾದ್ಯಶತಾಮಕಾಂಕ್ಷಾ || ೧೩.೮೩ ||

ಅರಾತಿಪಕ್ಷಾಣವಮಂದರಾಭೇ  
ಹಸ್ತೇ ಹರೇರ್ಯತ್ಪದಬಂಧಿ ಸೂತ್ರಂ |  
ತದಾದದೇ ಸ್ಥಾನವಶಾದಭಿಖ್ಯಾಂ  
ಸಂವೀತನಾಗೇಂದ್ರನಿದರ್ಶನೀಯಾಂ || ೧೩.೮೪ ||

ಸಮೇಧಿತಸ್ತಸ್ಯ ವಿವಾಹವಹ್ನಿಃ  
ಪುರೋಧಸಾ ಪುಣ್ಯಕೃದಗ್ರಿಮೇಣ |  
ಪ್ರದಕ್ಷಿಣಾವೃತ್ತಶಿಖಾಕಲಾಪಃ  
ಪ್ರಾಯೇಣ ನೀರಾಜನಮಾತತಾನ || ೧೩.೮೫ ||

ಆಶಾಸ್ಯ ಲಾಜಾಂಜಲಿಹೋಮಭಾಜಾ  
ಕ್ಷೇಮಾಶಿಷಾ ಕಿಂಚಿದಶೇಷಹೃದ್ಯಂ |  
ಅನ್ಯೋನ್ಯಮಾಕೇಕರಸಸ್ಮಿತಾಕ್ಷಾ-  
ವಪಶ್ಯತಾಮಾದಿಮದಂಪತೀ ತೌ || ೧೩.೮೬ ||

ವೈಲಕ್ಷ್ಯಡೋಲಾಮಿವ ಸಂಶ್ರಿತಾನಾಂ  
ವಿಲೋಚನಾನಾಂ ವವೃಧೇ ವಿಹಾರೈಃ |  
ತಯೋರನನ್ಯಾದೃಶವೈಭವಾನಾಂ  
ಅನ್ಯೋನ್ಯರಾಜೀವಮಧುವ್ರತಾನಾಂ || ೧೩.೮೭ ||

ಪರಸ್ಪರಂ ಪಾಣಿಸರೋಜಯೋಗಾತ್  
ಬಭೂವತುಸ್ತೌ ಪುಲಕಾಂಚಿತಾಂಗೌ |  
ಅಸ್ವಿದ್ಯತಾಂ ಚ ಜ್ವಲನಸ್ತು ಮಂದೈಃ  
ಅಸೂತ ಧೂಮೈರಧಿವಾಸಮಾತ್ರಂ || ೧೩.೮೮ ||

ಸಮಂತ್ರಕಂ ಸಾಕ್ಷಿಣಿ ಹವ್ಯವಾಹೇ  
ಸಖ್ಯೋಚಿತಾಂ ಸಪ್ತಪದೀಂ ಭಜಂತೌ |

ಸ್ವಶಾಸನೇನ ಸ್ವಯಮನ್ವಯಾತಾಂ  
ಆಚಾರಮಾಗಂತುಕದಂಪತೀನಾಂ || ೧೩.೮೯ ||

ಅನ್ವೇತು ವಿಷ್ಣುಃ ಸ್ವಯಮಿತ್ಯುದೀರ್ಯ  
ಪ್ರಿಯಾಂ ಪರಾಧೀನ ಇವಾನುಗಚ್ಛೇ |  
ಜಾಯಾಪತೀನಾಂ ಜಗದುದ್ಭವಾನಾಂ  
ಭವ್ಯಾಂ ದಶಾಂ ಭಾವಯತಿ ಸ್ಮ ನಾಥಃ || ೧೩.೯೦ ||

ಆತ್ಮಾನಮೇವ ಸ್ವಯಮಗ್ನಿರೂಪಂ  
ಪರಿಕ್ರಮ್ಯೈಃ ಪರ್ಯಚರತ್ಸ ದೇವಃ |  
ವಿಶ್ವಸ್ಯ ಬಾಹ್ಯಾಂತರನಿತ್ಯವೃತ್ತಾ  
ನ ಕರ್ಮ ಕರ್ತಾ ಚ ಯ ಏವ ಏಷಾಂ || ೧೩.೯೧ ||

ಪ್ರದಕ್ಷಿಣೇನ ಕ್ರಮಣೇನ ತಾಭ್ಯಾಂ  
ದತ್ತಾಚರ್ತನೋ ದಿವ್ಯವಧೂವರಾಭ್ಯಾಂ |  
ನೂನಂ ತಥಾಽಽನರ್ಚ ವಿಧೂರ್ಣನೇನ  
ಸ್ವಾಂತಃ ಸ್ಥಿತೌ ವಹ್ನಿರಪಿ ಸ್ವಯಂ ತೌ || ೧೩.೯೨ ||

ತಸ್ಯಾಃ ಸಲೀಲಂ ಚರಣಾರವಿಂದಂ  
ಕಾಮೀ ಗೃಹೀತ್ವಾ ಕರಪಂಕಜಾಭ್ಯಾಂ |  
ಆಸ್ಥಾಪಯದ್ಯಾಂ ದೃಷದಂ ಮುಕುಂದಃ  
ಸಾಽಭೂತ್ ಸ್ವಯಂ ಮೌಲಿಮಣಿಃ ಶ್ರುತೀನಾಂ || ೧೩.೯೩ ||

ಯದತ್ರ ಕರ್ಮಣ್ಯಯಥಾಕೃತಂ ತತ್  
ಸ್ವಿಷ್ಟಂ ಕ್ರಿಯಾದಗ್ನಿರಿತಿ ಬ್ರುವಾಣಃ |  
ಸ್ವತೇಜಸಾ ಭಾವಿತವಿಶ್ವತೇಜಾಃ  
ಸ್ವಾಹಾಸಖಿಂ ದೇವಮುಪಾಸ್ತ ದೇವಃ || ೧೩.೯೪ ||

ರಾಮಸ್ಯ ಸೀತೇವ ರಮೇವ ವಿಷ್ಣೋಃ  
ಅಮುಷ್ಯ ಭೂಯಾಸ್ತ್ವಮಿಹೈಕಪತ್ನೀ |

ಇತ್ಯೂಚಿಷೋ ಯಾದವವೃದ್ಧದಾರಾನ್  
ಪ್ರೀತಾಶಯಾ ಪ್ರೈಕ್ಷತ ಸಾ ಸನಾಥಾ || ೧೩.೯೫ ||

ವರೇಣ ವಂದ್ಯೇನ ಸುರಾಸುರಾಣಾಂ  
ಮಂಗಲ್ಯಸೀಮಾಂತಭುವಾ ಚ ವಧ್ವಾ |  
ಸಮೀಕ್ಷಿತಾ ಬ್ರಹ್ಮಸುತಸ್ಯ ಪತ್ನೀ  
ಸವೈರಭೂತ್ ಸಾದರದರ್ಶನೀಯಾ || ೧೩.೯೬ ||

ತದೇಕಭಾವಾ ತಮನನ್ಯಭಾವಂ  
ನಾಥಪ್ರಿಯಾ ನಾಥಮನುವ್ರಜಂತೀ |  
ಅಭೀಷ್ಟಸಿದ್ಧೇರಧಿದೇವತೇಯಂ  
ಯದ್ವಾ ಸವಿತ್ರೀತಿ ಯಥಾರ್ಥಮೂಚೇ || ೧೩.೯೭ ||

ಕೃತಾಶಿಷಂ ಕೃಷ್ಣಗೃಹೇಶ್ವರೀಂ ತಾಂ  
ಪುರೋಧಸಾ ಪುಣ್ಯಮನೋರಥೇನ |  
ಸಕೌತುಕಾಂ ಕೌತುಕಿನಃ ಸುರತ್ನೈಃ  
ಅಭ್ಯರ್ಚಯಾಮಾಸುರಮಾತ್ಯವೃದ್ಧಾಃ || ೧೩.೯೮ ||

ಮನುಷ್ಯತಾಂ ಮಾನಯತೋ ವಿಹಾರೈಃ  
ಸ್ವಾಮೇವ ದೇವೀಮುಪಯಚ್ಛತಸ್ತೇ |  
ಸಮೇಧತಾಂ ಮಂಗಲಮಿತ್ಯುಶಂತಃ  
ಸತ್ಯಾಶಿಷಸ್ತಂ ಮುನಯಃ ಶಶಂಸುಃ || ೧೩.೯೯ ||

ಪ್ರದಾಯ ತಾಭ್ಯಾಮುಪದಾಃ ಸಮೀಚೀಃ  
ಪ್ರತ್ಯಾಗತಾಃ ಸ್ವಾನಿ ಗೃಹಾಣಿ ಪೌರಾಃ |  
ಆಶಾಪತೀನಾಂ ವಿಭವಾದನೂನಾಂ  
ತತ್ರೈವ ತೇ ಸಂಪದಮನ್ವಭೂವನ್ || ೧೩.೧೦೦ ||

ಸ್ಮಿಪ್ರಂಸನಾಮ್ನಾ ಬಹುಧಾ ವಿಭಕ್ತಂ  
ವಿಶ್ವಂ ಯಯೋರೇವ ವಿಭೂತಿಮಾಹುಃ |

ನಯೋ ಜಹೌ ದ್ವಾರವತೀಂ ನ ತಾಭ್ಯಾಂ  
ಅಂಗೀಕೃತಾಮಾದಿಮದಂಪತೀಭ್ಯಾಂ || ೧೩.೧೦೧ ||

ವಧೂಸಖೇ ತತ್ರ ಜಗನ್ನಿವಾಸೇ  
ವಸತ್ಯಮರ್ಯಾದಗುಣಾನುಭಾವೇ |  
ತಸ್ಮಿನ್ನಿವಾಽಽಸೀದನಪಾಯಭಾವಾ  
ತಸ್ಯಾಂ ನಗರ್ಯಾಮಪಿ ರುಕ್ಮಿಣೀ ಶ್ರೀಃ || ೧೩.೧೦೨ ||

ತಸ್ಯಾಃ ಕಟಾಕ್ಷೈರ್ವಿಹಿತಾಭಿಷೇಕಃ  
ತದ್ಬಾಹುನಾ ಕಲ್ಪಿತಕಂಠಮಾಲ್ಯಃ |  
ಅವಾಪ ಶೋಭಾಮಧಿಕಾಂ ಮುಕುಂದಃ  
ಸೌಭಾಗ್ಯಸಿಂಹಾಸನಸಾರ್ವಭೌಮೀಂ || ೧೩.೧೦೩ ||

ಕದಂಬಗೋಲಶ್ರಿಯಮಾಕ್ಷಿಪಂತಂ  
ಕಂದರ್ಪರೂಪೋದಯಪೂರ್ವರೂಪಂ |  
ಪ್ರಿಯಾಪರಿಷ್ವಂಗರಸೇನ ಧನ್ಯಂ  
ಪ್ರೀತಾಶಯೋ ಬಹ್ವಮತಾತ್ಮದೇಹಂ || ೧೩.೧೦೪ ||

ತಾಂ ಪ್ರಾಪ್ಯ ಕೃಷ್ಣಃ ಪ್ರಭುತಾಮಿವ ಸ್ವಾಂ  
ಮನಃಪ್ರಸೂತೇರಿವ ಮಂತ್ರಸಿದ್ಧಿಂ |  
ಆಸೀದಭೀತ್ಯೈಃ ಸಹಸಾಽಭಿಗಮ್ಯೋ  
ಮಿತ್ರೈರಮಿತ್ರೈರಪಿ ಸಾಪರಾಧೈಃ || ೧೩.೧೦೫ ||

ಶ್ರೀವತ್ಸಸಂಸ್ಥಾನಜುಷಾ ಪ್ರಕೃತ್ಯಾ  
ಸ್ಥಾನೇನ ಚಿಹ್ನೇನ ಚ ಲಕ್ಷಣೇಯೌ |  
ದೃಷ್ಟ್ವಾವಭೀಷ್ಟಂ ಭಜತಾಂ ದದಾತೇ  
ಜಗತ್ಪತೀ ತಾವಿಹ ದಂಪತೀ ದ್ವೌ || ೧೩.೧೦೬ ||

ನ ತೇ ಮನುಷ್ಯಾ ನ ಚ ದೇವತಾಸ್ತೇ  
ಪ್ರಾಯೇಣ ತಾವೇವ ತಥಾಭವಂತೌ |

ಯೈರೇವಮನ್ಯೋನ್ಯವಿಭೂಷಿತಂ ತತ್  
ದ್ವಂದ್ವಾತಿಗಂ ದ್ವಂದ್ವಮವೈಕ್ಷಿ ಧನ್ಯೈಃ || ೧೩.೧೦೭ ||

ಅಥ ಸಮುದಿತಹರ್ಷೈರಾದೃತೋ ಮಂತ್ರಿವೃದ್ಧೈಃ  
ಸುರಪತಿದಯಿತಾಭಿಃ ಸ್ತೂಯಮಾನಾಪದಾನಃ |  
ರುಚಿಮಿವ ನಿರಪಾಯಾಂ ರುಕ್ಮಿಣೀಂ ಪ್ರಾಪ್ಯ ಹೃಷ್ಯೃ  
ಯದುಪತಿರಧಿಚಕ್ರೇ ಯಾಯಜೂಕಾಧಿಕಾರಂ || ೧೩.೧೦೮ ||

ಸುಭಗಮುಪಲಬಿಂಬೇ ಶಾತಕುಂಭೇಽಪಿ ರತ್ನಂ  
ಕನತಿ ವಿಪಿನಭಾಗೇ ಕಾಲಕಂಠೇಽಪಿ ಗಂಗಾ |  
ವಶಿಕನ್ಯುಪಗೃಹೇ ಸಾ ವಾಸುದೇವೇಽಪ್ಯದೀವ್ಯತ್  
ನ ಹಿ ಭವತಿ ವಿಶೇಷಃ ಕ್ವಾಪಿ ನಿತ್ಯೋನ್ನತಾನಾಂ || ೧೩.೧೦೯ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ  
ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ತ್ರಯೋದಶಃೞ ಸರ್ಗಃ ||